



Ittra lill-Poplu ta' Alla

tal-E.T. Mons. Mario Grech
Amministratur Appostoliku għal Għawdex

INSAĦHU FOSTNA L-KULTURA FAVUR IL-ĦAJJA

Irrodd ħajr lill-voluntiera kollha li huma involuti fil-hidma favur il-ħajja organizzata minn Dar Ġuzeppa Debono, partikularment lill-Komunità Anawim u lill-Bord tad-Diretturi ta' din id-Dar. Napprezza ħafna l-inizjattivi tagħkom maħsuba kemm biex tiġi mharsa l-ħajja sa mill-bidu nett tat-tnissil u kemm biex tkunu ta' spalla fi problemi oħra marbuta ma' din l-esperjenza. Niżgurakom li ħafna huma rikonoxxenti għal dan is-servizz li qegħdin tagħtu ħafna darbi fil-moħbi.

Fost il-ħafna hidma li twettaq Dar Ġuzeppa Debono nsib interessanti ħafna l-erba' proġetti li ħdimtu fuqhom matul din is-sena. (1) Qed toffru servizzi ta' *respite* lill-ommijiet u l-missirijiet f'Dar Ġuzeppa Debono. (2) Bil-proġett *The Three Losses* fittixtu li tkunu qrib dawk il-koppji u individwi li tilfu wild qabel it-twelid *b'miscarriage/still birth*, IVF jew abort. (3) Il-proġett *Speaking the Language of Youth* offra hidma ta' għarfien fl-iskejjel dwar relazzjonijiet sani fost l-adolexxenti u ż-żgħażaġh li jattendu fl-iskejjel sekondarji u terzjarji li għandna f'Għawdex. (4) Huwa ta' farag kbir meta wiehed iqis li dan l-aħħar Dar Ġuzeppa Debono qed tilqa' l-isfida li tifrex il-hidma favur il-ħajja 'l barra minn xtutna: mhux biss f'Malta imma wkoll fil-Gwatemala.

Filwaqt li nagħmlilkom il-qalb biex tissuktaw b'dawn l-erba' proġetti, nistedinkom tirriflettu u taġixxu fuq dawn iż-żewġ aspetti:

1. Komplu għinu lill-bniedem jitgħallem il-grammatika tal-lingwaġġ tal-imħabba (is-sesswalità). Ħafna drabi l-ħajja fil-guf issib ruħha f'riskji kbar proprju għaliex l-imġiba sesswali ma tkunx responsabbli. L-edukazzjoni għas-sesswalità tgħin biex il-ħajja intima ta' bejn il-koppja tkun wahda dinjituza u matura.
2. Akkumpanjaw lil dawk il-koppji li għandhom problemi ta' infertilità. Għalkemm l-ulied huma don, wiehed jifhem li l-proċess biex koppja taċċetta li ma jistax ikollha wlied naturali huwa proċess iebes għax fih ħafna tbatija. Għalhekk, sewwa li dawk li qed ibatu proprju għax iħobbu l-ħajja, isibu l-farag.

Jien konxju li biex twettaq dawn il-proġetti favur din il-kultura tal-ħajja, Dar Ġuzeppa Debono għandha bżonn il-fondi. Napprezza lil dawk l-individwi u istituzzjonijiet li huma ġenerużi ma' din id-Dar.

Bl-għan li nagħtu l-possibbiltà li l-Komunità Nisranija f'Għawdex tkun tista' tissieheb fix-xandir tal-Vanġelu tal-Ħajja, fl-okkażjoni ta' Jum il-Ħajja (li qed jiġi ċelebrat illum), fil-knejjes tad-Djoċesi qed issir ġabra biex ngħinu lil Dar Ġuzeppa Debono tkompli b'din il-ħidma tagħha.

Mogħtija mill-Kurja tal-Isqof, illum, l-Erbgħa 29 ta' Jannar 2020.

✠ Mario Grech
Amministratur Appostoliku għal Għawdex

(Biex tinqara fil-quddies tal-Hadd 2 ta' Frar 2020, Jum il-Ħajja)